



MALTA

**QORTI CIVILI**

**PRIM' AWLA**

**(GURISDIZZJONI KOSTITUZZJONALI)**

**ONOR. IMHALLEF**

**JOSEPH R. MICALLEF**

Seduta tat-22 ta' April, 2015

Rikors Numru. 71/2010

Anton **CAMILLERI**

VS

**AVUKAT ĠENERALI**

**Il-Qorti:**

Rat ir-Rikors imressaq fil-15 ta' Novembru, 2010, li bih u għar-raġunijiet hemm imfissra, ir-rikorrent talab li l-Qorti (a) ssib li huwa ġarrab ksur tal-jedd tiegħu għal smiġn xieraq fi żmien raġonevoli skond l-artikolu 6 tal-

Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali (aktar 'il quddiem imsejha "il-Konvenzjoni") meta ttieħdu kontribi proċeduri kriminali mingħajr ebda provi suffiċjenti kontribi u liema proċeduri damu għaddejnin għal żmien twil bla ebda raġuni tajba u bi ħsara kbira, kemm fiżika u kif ukoll finanzjarja, għalih; (b) tillikwida l-kumpens xieraq biex jagħmel tajjeb għall-ksur minnu mġarrab u għat-tbatija li huwa għadda minnha, u għad-danni kollha konsegwenzjali li għablu dak il-ksur u għar-restrizzjonijiet li huwa kien tqiegħed taħthom b'konsegwenza tal-arrest tiegħu; u (ċ) tikkundanna lill-intimat iħallas ukoll l-ispejjeż;

Rat id-degriet tagħha tas-16 ta' Novembru, 2010, li bih qiegħedet il-kawża għas-smiġħ tal-1 ta' Diċembru, 2010, u ordnat in-notifika lill-intimat;

Rat it-Twegiba mressqa mill-intimat Avukat Ġenerali fl-1 ta' Diċembru, 2010, li biha u għar-raġunijiet hemm imfissra, laqa' għall-azzjoni tar-rikorrent billi qal li ma seħħ l-ebda ksur tal-jedd fundamentali msemmi mir-rikorrent għaliex il-proċediment kontribi tmexxa kif imiss tant li l-istess rikorrent inħeles minn kull akkuża li saret kontribi. Żied jgħid li ma kien hemm xejn matul it-tmexxija tal-imsemmi proċediment li ma sarx skond il-liġi jew li sar jew tmexxa ħażin, filwaqt li huwa mexxa kontra r-rikorrent fuq il-baži ta' indizji u suspetti raġonevoli, bħalma jigi f'kull każ ieħor tax-xorta tiegħu. L-iskomdu mġarrab mir-rikorrent marbut mal-ħarsien tal-kundizzjonijiet tal-ħelsien provviżorju tiegħu mill-arrest fuq xilja ta' reat serju ma tistax tkun ksur tal-jedd tiegħu għal smiġħ xieraq daqslikieku hu kien inżamm taħt arrest. Temm jgħid li, minħabba dawn ir-raġunijiet u oħrajn li jissem mew fit-trattazzjoni, il-Qorti jmissha tiċhad it-talbiet kollha tar-rikorrent;

Rat id-dikjarazzjoni magħmula mill-avukat difensur tar-rikorrent fis-smiġħ tal-1 ta' Diċembru, 2010<sup>1</sup>, li biha stqarr li l-biċċa l-kbira tal-provi li ried iressaq kienet tikkonsisti f'atti ġudizzjarji relattivi għall-proċediment meħud kontra l-patroċinat tiegħu quddiem il-Qorti ta' kompetenza kriminali;

Rat in-Nota mressqa mir-rikorrent fid-9 ta' Novembru, 2011<sup>2</sup>, b'kopja ta' siltiet meħudin mill-proċedimenti quddiem il-Qorti tal-Maġistrati (Malta) bħala Qorti Istrutturja (Nru. 374/2004) u quddiem il-Qorti Kriminali (Att tal-Akkuża Nru. 3/08);

---

<sup>1</sup> Paġ. 12 tal-proċess

<sup>2</sup> Paġġ. 18 sa 412 tal-proċess

Kopja Informali ta' Sentenza

Rat id-degriet tagħha tal-10 ta' Novembru, 2011<sup>3</sup>, li bih tat żmien lir-rikorrent biex iressaq affidavit bix-xhieda tiegħu, kif kien talab li jagħmel;

Rat l-affidavit imressaq mir-rikorrent fil-31 ta' Jannar, 2012<sup>4</sup>, flimkien ma' prospett tad-danni reklamati minnu għall-finijiet tal-azzjoni tiegħu;

Rat in-Nota mressqa mill-intimat fil-31 ta' Jannar, 2012<sup>5</sup>, li mehmuża miegħu kien hemm affidavit bix-xhieda tal-Ispettur Silvio Valletta;

Rat id-degriet tagħha tat-22 ta' Mejju, 2012<sup>6</sup>, li bih iddikjarat magħluq l-istadju tal-ġbir tal-provi wara li l-avukati difensuri tal-partijiet rispettivi iddikjaraw li kienu qegħdin jirrinunzjaw għall-kontro-eżamijiet relattivi, u tat żmien lill-partijiet biex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mir-rikorrent fid-9 ta' Lulju, 2012<sup>7</sup>;

Rat in-Nota ta' Sottomissjonijiet imressqa mill-intimat Avukat Ġenerali fil-31 ta' Awwissu, 2012<sup>8</sup>, bi twegiba għal dik tar-rikorrent;

Semgħet it-trattazzjoni ulterjuri tal-avukati tal-partijiet;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

### ***Ikkunsidrat:***

Illi din hija azzjoni dwar ksur ta' jedd fundamentali ta' smiġħ xieraq fi żmien raġonevoli b'riżultat ta' proċeduri kriminali li ntemmu bil-ħelsien tar-rikorrent wara bosta snin;

Illi għal din l-azzjoni, l-intimat laqa' billi qal li ma seħħ l-ebda ksur tal-jedd fundamentali msemmi mir-rikorrent għaliex il-proċediment kontrih tmexxa kif imiss tant li l-istess rikorrent inħeles minn kull akkuża li saret kontrih. Żied jgħid li ma kien hemm xejn matul it-tmexxija tal-imsemmi proċediment li ma sarx skond il-liġi jew li sar jew tmexxa ħażin, filwaqt li

---

<sup>3</sup> Paġ. 413 tal-proċess

<sup>4</sup> Paġġ. 417 – 8 tal-proċess

<sup>5</sup> Paġġ. 419 sa 422 tal-proċess

<sup>6</sup> Paġ. 424 tal-proċess

<sup>7</sup> Paġġ. 427 – 9 tal-proċess

<sup>8</sup> Paġġ. 431 sa 441 tal-proċess

huwa mexxa kontra r-rikorrent fuq il-baži ta' indizji u suspetti raġonevoli, b'halma jiġri f'kull każ ieħor tax-xorta tiegħu. L-iskomdu mgarrab mir-rikorrent marbut mal-ħarsien tal-kundizzjonijiet tal-ħelsien provviżorju tiegħu mill-arrest fuq xilja ta' reat serju ma tistax tkun ksur tal-jedd tiegħu għal smiġħ xieraq daqslikieku hu kien inżamm taħt arrest. Temm jgħid li, minħabba dawn ir-raġunijiet u oħrajn li jissemmew fit-trattazzjoni, l-Qorti jmissha tiċħad it-talbiet kollha tar-rikorrent;

Illi mill-atti tal-kawża joħorġu dawn il-fatti ewlenin rilevanti. Fid-9 ta' Mejju, 2004, inqala' incident bejn ir-rikorrent u wieħed Saviour Mangion u li matulu ngħad li kienet sparata arma tan-nar. L-għada, 10 ta' Mejju, 2004<sup>9</sup>, ir-rikorrent tressaq taħt arrest mill-Pulizija Eżekuttiva quddiem il-Qorti tal-Maġistrati (Malta) b'ħala Qorti Istrutturja u kien mixli, fost oħrajn, bit-tentat qtil tal-istess Mangion u b'garr u sparar b'arma tan-nar f'post pubbliku. Dak inhar li tressaq huwa talab u ngħata l-ħelsien mill-arrest<sup>10</sup> b'ċerti kundizzjonijiet imposti mill-Qorti<sup>11</sup>;

Illi l-għada li seħħ l-incident u xi ħin qabel tressaq quddiem il-Qorti, r-rikorrent kien ħalla stqarrija mal-Pulizija u għażel li jiffirmaha<sup>12</sup>;

Illi proċess verbal redatt minn Maġistrat Inkwirenti dwar l-imsemmi incident ingħalaq fis-17 ta' Mejju, 2004, qabel ma kienu saru l-kostatazzjonijiet mill-esperti maħtura mill-istess Maġistrat u fuq talba tal-Kummissarju tal-Pulizija li talab li tingħalaq l-inkjesta u li l-każ jintbagħat għand Maġistrat ieħor<sup>13</sup>, ladarba r-rikorrent kien laħaq tressaq b'arrest quddiem il-Qorti u mixli bir-reati msemmija aktar qabel;

Illi l-kumpilazzjoni quddiem il-Qorti tal-Maġistrati (Malta) b'ħala Qorti Istrutturja ngħalqet fid-9 ta' Ġunju, 2004, wara li kienet instemgħet ix-xhieda tal-ispettur u tal-miżżewġin Mangion. L-Avukat Ġenerali reġa' irrinwija l-atti lill-Qorti Istrutturja fit-23 ta' Lulju, 2004, fejn dakinhar il-prosekuzzjoni tenniet li ma kellhiex provi oħrajn xi tressaq;

Illi r-rikorrent ressaq għadd ta' rikorsi (l-ewwel fosthom saħansitra l-għada li ngħata l-ħelsien mill-arrest<sup>14</sup>) quddiem dik il-Qorti biex ikun jista' jsiefer minn Malta fuq xogħol marbut man-negozju tiegħu. Kull talba li saret (u fl-atti jinsabu xejn anqas minn għaxar (10) rikorsi b'ħal dan fuq medda ta' sena u tliet xhur) intlaqgħet u kif ukoll intlaqgħet it-talba tiegħu għall-bdil fil-kundizzjonijiet imposti fuqu meta ngħata l-ħelsien provviżorju

<sup>9</sup> Paġġ. 26 – 7 tal-proċess

<sup>10</sup> Paġġ. 35 tal-proċess

<sup>11</sup> Paġġ. 36 – 9 tal-proċess

<sup>12</sup> Dok "SV1", f'paġġ. 63 – 6 tal-proċess

<sup>13</sup> Dok f'paġġ. 51 – 7 tal-proċess

<sup>14</sup> Dok f'paġġ. 42 tal-proċess

mill-arrest<sup>15</sup>. Bis-saħħa ta' degriet mogħti minn dik il-Qorti fit-13 ta' Jannar, 2006<sup>16</sup>, wara talba li għamel b'zewġ rikorsi kważi identiċi mressqa fit-12 ta' Jannar, 2006<sup>17</sup>, tneħħielu l-obbligu li ta' kull darba li jkollu b'zonn isiefer joqgħod jitleb il-permess b'rikors;

Illi fl-4 ta' Frar, 2005<sup>18</sup>, ir-rikorrent ressaq rikors biex jiġbed l-attenzjoni tal-Qorti tal-Maġistrati dwar id-dewmien fl-għeluq tal-kumpilazzjoni u l-ħsara li dak id-dewmien kien qiegħed iġiblu fil-qadi tax-xogħol tiegħu u fit-tnejjija tad-difiża fil-każ li kien għaddej minnu;

Illi l-kawża baqgħet tkun differita, għal raġuni jew oħra, sa Awwissu tal-2007, meta tressaq ir-rapport tal-espert forensiku l-Ispizjar Mario Mifsud<sup>19</sup>. Ta' min jgħid li minkejja li dan l-espert jidher li nħatar sa mill-bidunett tal-proċediment mill-Maġistrat Inkwirenti, tali ħatra kienet formalment ratifikata biss fil-15 ta' Ġunju, 2007. Mill-provi ħareġ ukoll li, għalkemm l-istess espert kien regolarment jissejjaħ biex jidher quddiem il-Qorti Inkwirenti tul iż-żmien kollu li damet miexja l-kumpilazzjoni kontra r-rikorrent, hu ma kien qatt ingħata l-kampjuni li ttieħdu mill-persuna u l-ħwejjeġ tar-rikorrent għall-eżami tal-*gunshot residue*. Mhux hekk biss, iżda bejn Frar tal-2005 u Ġunju tal-2006 kien deher fi tmien differimenti quddiem dik il-Qorti biex jgħarrafha li t-tagħmir li bih kienu jsiru t-testijiet kien bil-ħsara u kellu jinxtara tagħmir ieħor<sup>20</sup>;

Illi l-intimat Avukat Ġenerali ħareġ l-Att tal-Akkuża kontra r-rikorrent fid-29 ta' Frar, 2008<sup>21</sup>. Il-Qorti Kriminali qiegħdet il-kawża għas-smiġħ u t-trattazzjoni tal-eċċezzjoni preliminari mqajma mir-rikorrent (akkużat) għad-9 ta' Ġunju, 2008<sup>22</sup>. Fis-smiġħ tad-9 ta' Ġunju, 2008, wara li l-Prosekuzzjoni għamlet dikjarazzjoni dwar ix-xhieda milquta mill-eċċezzjoni preliminari, l-akkużat irtira l-eċċezzjoni preliminari<sup>23</sup>;

Illi l-ġuri kien imqiegħed għas-smiġħ tal-10 ta' Mejju, 2010. B'nota mressqa fil-15 ta' Frar, 2010<sup>24</sup>, l-akkużat għarraf lill-Qorti Kriminali li huwa kien għażel li l-każ tiegħu ma jinstemax minn ġuri magħżul, għall-finijiet tal-artikolu 436(6) tal-Kodiċi Kriminali;

<sup>15</sup> Degriet 3.12.2004, f'paġ. 103 tal-proċess

<sup>16</sup> Paġ. 203 tal-proċess

<sup>17</sup> Paġġ. 194 – 5 u 196 – 7 tal-proċess

<sup>18</sup> Dok f'paġ. 120 tal-proċess

<sup>19</sup> Dok f'paġġ. 300 – 333 tal-proċess

<sup>20</sup> Paġġ. 122, 132, 161, 187, 203, 214, 217 u 220 tal-proċess

<sup>21</sup> Att tal-Akkuża 3/08, f'paġġ. 337 – 9 tal-proċess

<sup>22</sup> Dok f'paġ. 354 tal-proċess

<sup>23</sup> Dok f'paġ. 358 tal-proċess

<sup>24</sup> Dok f'paġ. 361 tal-proċess

Illi l-kawża nstemgħet fuq medda ta' tlitt ijiem bejn l-10 ta' Mejju, 2010 u t-12 ta' Mejju, 2010, meta dakinhar ingħatat is-sentenza li biha u għar-raġunijiet hemm imfissra sabet lill-akkużat mhux ħati tal-akkużi mressqa kontrih u ħelsitu minnhom<sup>25</sup>;

Illi fil-15 ta' Novembru, 2010, ir-rikorrent fetaħ din il-kawża;

Illi għal dak li jirrigwarda l-aspetti legali marbuta mal-każ il-Qorti tqis li l-ilment tar-rikorrent dwar il-ksur ta' jedd fundamentali li minnu jilmenta jinbena fuq id-dewmien li ħa l-każ tiegħu quddiem il-Qorti ta' kompetenza kriminali u wkoll għall-fatt li jisħaq li ma messu qatt inbeda każ kontrih meta kien jidher mill-ewwel li l-akkużi mressqa kontrih kienu għal kollox fiergħa u mibnija biss fuq sħajjil tal-miżżewġin Mangion. F'dan ir-rigward, jilminta bi ksur tal-jedd tiegħu għal smiġħ xieraq ukoll għall-fatt li l-Qorti Istrutturja ma messha qatt sabet li kienu rriżultaw elementi biżżejjed biex hu seta' jitqiegħed taħt att ta' akkuża. Ma' dan iżid jgħid li għal medda ta' snin kien sugġett għall-kundizzjonijiet tal-liberta' provvizorja, nfiq żejjed ta' spejjeż marbuta mal-proċeduri, l-iskomdu li ma setax isiefer meta meħtieġ bla ma jkollu joqgħod jitlob il-permess ta' qorti u, fuq kollox, l-ansjeta' li għab miegħu il-fatt li kien mixli b'reati u l-effett li dan kollu ħalla fuqu wkoll fil-qasam tan-negozju tiegħu. F'dan kollu, huwa jilmenta minn ksur taħt l-artikolu 6(1) tal-Konvenzjoni;

Illi l-artikolu 6(1) tal-Konvenzjoni fil-parti rilevanti għal din il-kawża jipprovdi li "*Fid-deċiżjoni tad-drittijiet ċivili u ta' l-obbligi tiegħu jew ta' xi akkuża kriminali kontra tiegħu, kulħadd huwa intitolat għal smiġħ imparzjali u pubbliku fi żmien raġonevoli minn tribunal indipendenti u imparzjali mwaqqaf b'liġi*";

Illi f'dan ir-rigward l-awturi jisħqu li "*the Court has more than once referred to 'the prominent place which the right to a fair trial holds in a democratic society within the meaning of the Convention', a consequence of which is that 'there can be no justification for interpreting article 6(1) of the Convention restrictively'*"<sup>26</sup>;

Illi ngħad ukoll b'awtorita' mill-ogħla Qrati tagħna li d-dispożizzjonijiet tal-imsemmi artikolu huma maħsuba biex jassiguraw il-ħarsien taż-żewġ prinċipji tal-ħaqq naturali tal-*audi alteram partem* u tan-*nemo judex in causam propriam*. Miżjuda ma' dan il-għan, u mhux minflok jew bi

<sup>25</sup> Dok f'paġġ. 395 sa 404 tal-proċess

<sup>26</sup> Harris, O'Boyle & Warbrick *Law of the European Convention on Human Rights* (1995), paġ. 164

Ħsara għalih, hemm l-element tal-ħeffa raġonevoli tal-proċediment ta' kawża<sup>27</sup>;

Illi d-dritt għal smiġħ xieraq għeluq żmien raġonevoli, madankollu, mhux xi dritt illimitat, imma huwa regolat raġonevolment bil-proċedura li tkun fis-seħħ minn żmien għal żmien<sup>28</sup>. Imma dan iġib miegħu wkoll li jekk il-proċedura tistabilixxi regoli biex bihom jitħaddem is-smiġħ kif imiss tal-kawża, in-nuqqas ta' tħaris tal-istess regoli a skapitu ta' xi parti għandu, fil-fehma meqjusa ta' din il-Qorti, iġib miegħu ċensura u jagħti lok għal rimedju, iżjed u iżjed jekk għan-nuqqas ta' tħaris imsemmi l-parti ma jkollha l-ebda sehem jew ħtija;

Illi d-dritt fundamentali tal-individwu li jkollu l-kawża tiegħu mismugħa b'mod xieraq u fi żmien raġonevoli timponi fuq l-Istat li jħares id-Dritt li jassigura l-eżistenza u ż-żamma fis-seħħ ta' sistema effiċjenti ta' amministrazzjoni ta' ġustizzja. Dan jitnissel billi l-Istat jipprovdi strutturi, riżorsi u għodod li bihom il-Qrati jkunu jistgħu jwettqu xogħolhom kif imiss. B'żieda ma dan, ingħad ukoll li l-investigazzjoni ta' dewmien fis-smiġħ ta' kawża m'għandhiex issir semplicistikament fit-termini doġoq tal-kawża partikolari, imma f'termini ferm usa' li jħaddnu ċ-ċirkostanzi kollha li fihom dik il-Qorti tkun qegħda taħdem fiż-żmien relattiv<sup>29</sup>;

Illi b'danakollu, jekk minħabba l-inadekwatezza tal-istrutturi li tfasslu biex titħaddem il-makna tal-amministrazzjoni tal-ġustizzja jbati bla ħtija ċ-ċittadin, l-Istat irid jagħmel tajjeb għal tali tbatija<sup>30</sup>. Għaliex kif qalet il-Qorti Ewropeja tad-Drittijiet tal-Bniedem f'għadd ta' kawża, meta kienet qegħda tgħarbel l-implikazzjonijiet u l-implimentazzjoni tal-artikolu 6 tal-Konvenzjoni, "... (that article) imposes on the Contracting States the duty to organise their judicial systems in such a way that the Courts can meet the requirements of this provision [**Salesi vs Italy** (26/2/1993)]. It wishes to reaffirm the importance of administering justice without delays which might prejudice its effectiveness and credibility [**Katte Klitsche de la Grange vs Italy** (27/10/1994)]"<sup>31</sup>. Aktar riċentement, dik il-Qorti kienet f'qagħda li żżid tgħallem li "whether or not the subject matter of the cases called for particular urgency in deciding them, ... it is for the Contracting States to organise their legal systems in such a way that their courts can guarantee the rights to everyone to obtain a final

<sup>27</sup> Kost. 10.6.1966 fil-kawża fl-ismijiet **Leone Misrahi et vs Rosaria Cassar et** (mhix pubblikata)

<sup>28</sup> Kost. 27.6.1994 fil-kawża fl-ismijiet **Brincat vs Il-Prim Ministru et** (Kollez. Vol: LXXVIII.i.160)

<sup>29</sup> Kost. 23.1.1995 fil-kawża fl-ismijiet **Manduca vs Prim Ministru** (Kollez. Vol: LXXIX.i.1 f'pag. 23)

<sup>30</sup> P.A. Kost. 29.10.1992 fil-kawża fl-ismijiet **Stephen Attard noe vs Il-Prim Imħallef Dr. Carmelo Schembri et** (mhix pubblikata)

<sup>31</sup> Ara QEDB 28.7.1999 fil-kawża fl-ismijiet **A.P. vs Italja** (Applik. Nru. 35265/97) § 18

*decision on disputes relating to civil rights and obligations within a reasonable time [Horvat vs Croatia (26/7/2001)]*<sup>32</sup>;

Illi meta mbagħad ġie mistħarreġ l-aspett tar-raġonevolezza fit-tmexxija 'l quddiem tal-kawżi, dik il-Qorti kellha dan xi tgħid: “*reasonableness ... must be assessed in each case according to the particular circumstances. ... The Court has, for this purpose, had regard, inter alia, to the complexity of the case, and to the conduct of both the applicant and the competent authorities...*”<sup>33</sup> magħdud ma' dawn ukoll “*..the importance of what was at stake for the applicant in the litigation*”<sup>34</sup>. Ta' min jgħid li fil-qies tal-kriterju tar-raġonevolezza fil-mixi 'l quddiem ta' smiġħ ta' kawża ta' indoli kriminali ma hemm l-ebda terminu assolut u ma hemm l-ebda fattur partikolari hawn fuq imsemmi li waħdu huwa determinanti. Iċ-ċirkostanzi kollha magħdudin flimkien b'effett kumulattiv għandhom ikunu bażi tajba biex jitqies il-kriterju tar-raġonevolezza fid-dewmien proċedurali<sup>35</sup>;

Illi dwar dewmien fis-smiġħ ta' kawżi minħabba l-għadd kbir ta' kawżi li jkunu qegħdin jistennew is-smiġħ, il-Qorti Ewropeja kellha dan xi tgħid: “*A temporary backlog of court business does not entail a Contracting State's international liability, if it takes appropriate remedial action with the requisite promptness [Union Alimentaria Sanders vs Spain (7/7/1989)]. However, according to the Court's established case-law, a chronic overload cannot justify an excessive length of proceedings*”<sup>36</sup>. F'dan il-kuntest jinsab mgħallem b'awtorita' wkoll li “*The Convention places a duty on the contracting parties, which applies regardless of cost, 'to organise their legal systems so as to allow the courts to comply with the requirements of Article 6(1)'. It follows that a State may be held liable not only for any delay in the handling of a particular case in the operation of a generally expeditious system for the administration of justice, but also for a failure to increase resources in response to a backlog of cases and for structural deficiencies in its system of justice that causes delay*”<sup>37</sup>;

Illi hu meqjus li l-ħtieġa ta' smiġħ xieraq għeluq żmien raġonevoli fil-każ ta' proċedura kriminali fl-artikolu 6 tal-konvenzjoni “*is to guarantee that within a reasonable time, and by means of a judicial decision, an end is put to the insecurity into which a person finds himself as to his civil-law position or on account of a criminal charge against him; in the interest of*

<sup>32</sup> Ara QEDB 19.12.2002 fil-kawża fl-ismijiet *Culjak vs Kroazja* (Applik. Nru. 58115/00) § 63

<sup>33</sup> Ara QEDB 6.5.1981 fil-kawża fl-ismijiet *Buchholz vs Ġermanja* (Applik. Nru. 7759/77) § 49

<sup>34</sup> Ara QEDB 25.2.2000 fil-kawża fl-ismijiet *Gast & Popp vs Ġermanja* (Applik. Nru. 29357/95) § 70

<sup>35</sup> Kost. 12.2.2010 fil-kawża fl-ismijiet *Francis Said vs L-Avukat Ġenerali*

<sup>36</sup> Ara QEDB 01.07.1997 fil-kawża fl-ismijiet *Pammel & Probsteiner vs Ġermanja* (Applik. Nru. 17820/91) § 69

<sup>37</sup> Harris, O'Boyle & Warbrick, *op. cit.*, paġ. 227



*the person in question as well as of legal certainty. This rationale entails that the provision also applies in cases where there is no question of detention on remand*<sup>38</sup>;

Illi għalhekk il-ħtieġa ta' smiġħ xieraq fi żmien raġonevoli, taħt il-Konvenzjoni tinbena fuq il-fatt li (a) id-dewmien iqiegħed fil-periklu l-effettività u l-kredibiltà tal-ġustizzja; (b) il-ħtieġa li l-persuna mixlija tingħata l-opportunità ta' difiza xierqa w effettiva tant li jingħad li *“the right to a speedy trial has traditionally been perceived as protecting two basic rights of the accused. First the accused should not for an unduly long period remain in a state of uncertainty about his fate or be subjected to a series of disabilities normally associated with the initiation of criminal proceedings. Secondly speedy proceedings are designed to safeguard the right of the accused to mount an effective defence; the passage of time may result in the loss of exculpatory evidence”*<sup>39</sup>; (ċ) d-dewmien joħloq fil-persuna mixlija li titħalla hekk għal żmien twil stat ta' incertezza fuq il-verdett tal-innoċenza jew il-ħtija tagħha u fuq x'sejjer ikun id-destin tagħha; u (d) d-dewmien ta' proċeduri kriminali għandu effett negattiv fuq il-fama tal-persuna mixlija;

Illi dwar kif titkejjel ir-raġonevolezza taż-żmien fil-każ ta' proċeduri kriminali, huwa meqjus li ġeneralment dan iż-żmien jibda jgħodd (*“dies a quo”*) mill-waqt li l-persuna ssir taf x'inhi l-akkuża li qiegħda ssir kontra tagħha, għaliex hu minn tali waqt li jibda l-interess tagħha li l-akkuża tkun determinata u maqtugħa. Dan ifisser li mhux tabilfors li ż-żmien jibda minn x'hin il-persuna tkun mixlija formalment, iżda jista' jibda minn x'hin il-persuna tkun mgħarrfa li qiegħda taħt sħarriġ u li tkun qiegħda tinżamm taħt arrest preventiv minħabba dak l-istħarriġ sakemm issir l-għażla jekk titressaqx mixlija formalment quddiem Qorti<sup>40</sup>. Dak iż-żmien jibqa' jitkejjel sakemm (*“dies ad quem”*) iż-żmien tal-incertezza maħluqa bil-pendenza tal-proċedura jkun intemm. Dan iseññ jew mal-għoti tas-sentenza li tkun jew mal-għeluq taż-żmien li minnha seta' sar appell<sup>41</sup>;

Illi kif ingħad qabel, ir-raġonevolezza taż-żmien meħud fis-smiġħ ta' kawża ma titkejjilx biss bit-tul u lanqas fl-astratt, imma trid titqies fid-dawl taċ-ċirkostanzi kollha tal-każ. Madankollu, jingħad li *“although consistently acting on the basis that each case must be considered on its facts, so that there is no objective limit to the length of time that can*

<sup>38</sup> Van Dijk, van Hoof, van Rijn, Zwaak *Theory & Practice of the European Convention on Human Rights* (4<sup>th</sup> Edit, 2006), pg. 602 – 3

<sup>39</sup> Stephanos Stavros – *The guarantees for Accused Persons under Article 6 of the European Convention on Human Rights* – pag 77

<sup>40</sup> QEDB 25.2.1993 fil-kawża fl-ismijiet *Dobbertin vs Franza* (Applik. Nru. 13089/87) §§ 9 u 38

<sup>41</sup> QEDB 19.2.1991 fil-kawża fl-ismijiet *Angelucci vs Italja* (Applik. Nru. 12666/87) § 15

*be taken, in all cases which have taken over eight years or more, the Court has in fact always found a breach of Art. 6 (1)*<sup>42</sup>;

Illi l-Qorti issa sejra tqis jekk kemm-il darba fil-każ li għandha quddiemha **kienx hemm tassew ksur tar-regola taż-żmien raġonevoli** fid-dawl tal-kriterji li ssemew aktar qabel. Jibda biex jingħad li l-proċess kollu kontra r-rikorrent beda fl-għaxra ta' Mejju tal-2004 u s-sentenza li temmet il-proċess kollu ngħatat fit-12 ta' Mejju ta' l-2010 jiġifieri sitt snin u jumejn. Il-fatt waħdu li s-sentenza ħelset lir-rikorrent minn kull xilja ma jgħibx li l-proċess kien wieħed fieragħ jew li sar b'mod vessatorju. Minn dak iż-żmien, il-ġbir tal-provi dam sejjer sa Awwissu tal-2007, għalkemm hawn ukoll kien hemm bosta differimenti li fihom, għal ħaġa jew għal oħra, ma kien sar xejn. Ħareġ ukoll li, matul dak iż-żmien, minbarra l-kwestjoni tar-regolarita' tal-ħatra tal-espert forensiku, kien hemm żmien twil fejn it-tagħmir li fuqu kellhom isiru l-eżamijiet tal-*gunshot residue* ma kienx qed jaħdem. Min-naħa l-oħra, sal-2006, ir-rikorrent kien talab u ngħata bdil aktar favorevoli tal-kundizzjonijiet tiegħu għall-ħelsien mill-arrest u kif ukoll dwar il-proċeduri li kienu ntalbu biex hu jkun jista' jħalli Malta fuq safar minn żmien għal żmien b'rabta man-negozju tiegħu;

Illi jidher li biċċa sewwa miż-żmien li ttieħed minħabba kwestjonijiet ta' natura proċedurali. Kemm hu hekk, f'tit kien l-għadd ta' xhieda effettivi li nstemgħu fit-tliet snin u fuqhom li l-każ kien qiegħed quddiem il-Qorti tal-Maġistrati bħala Qorti Istrutturja. Kif ingħad qabel, il-biċċa l-kbira tar-rinviji li saru mill-Uffiċċju tal-Avukat Ġenerali kienu marbuta mat-tressiq tax-xhieda tal-esperti maħtura mill-Maġistrat Inkwirenti. Matul iż-żmien kollu li l-każ kien qed jistema' quddiem il-Qorti tal-Maġistrati, għadda minn idejn tliet ġudikanti differenti;

Illi ma jistax jingħad li kien hemm dewmien jew tnikkir fil-proċediment quddiem il-Qorti Kriminali wara li ħareġ l-Att tal-Akkuża. Minbarra li kien hemm smiġ minħabba eċċezzjoni preliminari mqajma mill-akkużat (li kienet ċeduta mal-ewwel smiġ), il-ġuri nżamm u nstema' malajr u s-sentenza ngħatat dakinhar stess (madwar tliet sigħat wara li saru l-aħħar sottomissjonijiet mid-difensuri tal-partijiet);

Illi fil-qafas tal-proċediment li tressaq quddiemha din il-Qorti tifhem li r-rikorrent ma kellu l-ebda ħtija jew sehem u ma jistax jitgħabba b'dawn in-nuqqasijiet proċedurali għax ma ntweriex li kien hu li induċihom. Mhux hekk biss, imma minħabba li l-ħtieġa tal-prova xjentifika kienet il-fus tal-każ kollu u tas-saħħa tax-xiljiet li saru kontrib, il-prova xjentifika kienet

<sup>42</sup> Harris, O'Boyle & Warbrick, *op. cit.*, paġ. 228

kruċjali għad-difiża tar-rikorrent u d-dewmien fid-determinazzjoni tagħha kienet xkiel għall-añjar difiża li seta' jhejji fl-istess każ. Fil-fehma tal-Qorti, dan kollu jfisser li dawn in-nuqqasijiet jaqgħu fil-parametri tal-imġiba tal-awtoritajiet kompetenti u li għaliha jridu jwieġbu huma;

Illi kien sewwasew minħabba dan l-aspett li l-proċediment quddiem il-Qorti tal-Maġistrati bħala Qorti Istrutturja ddewwem u twal aktar minn dak li kien mistenni jew mixtieq. F'ċirkostanza bħal din, u minkejja r-raġunijiet li jistgħu jingiebu 'l quddiem, id-dewmien fl-għeluq tal-proċediment (aktar u aktar proċediment ta' sura kriminali) iwassal għal ksur tal-jedd li l-każ jinstema' fi żmien raġonevoli<sup>43</sup>;

Illi dwar l-aspett tal-komplessità tal-każ, il-Qorti ssib li l-każ ma kienx wieħed kompless. Ix-xiljiet kienu ċari fil-qafas ta' episodju ta' incident wieħed li l-Qorti Kriminali mill-ewwel rat li kien il-frott ta' mġiba żbaljata tal-preżunt vittma li deherlu li kellu jieħu rajh f'idejh fi kwestjoni ta' natura ċivili marbuta ma' negozju li sar bejnu u r-rikorrent dwar bejgħ ta' remissa, minflok ma ħalla li jitmexxa b'pariri legali. Kemm hu hekk, jidher li, sa żmien twil qabel ma ġie biex jibda jinstema' l-ġuri, kien saħansitra ntañhaq ftehim bejn Manġion u r-rikorrent li bih tal-ewwel kien irrinunzja wkoll (safejn kienu rinunzjabbli) għall-azzjoni kriminali kontra r-rikorrent<sup>44</sup>. L-għadd ta' xhieda li tressqu wkoll kien wieħed żgħir. Kien hemm l-aspett tas-sehem tal-parti ċivili fil-kawża. Izda b'dan kollu, ma jidherx li l-każ kien wieħed kompless jew li ikkomplika ruħu b'xi mod minħabba l-imsemmija *parte civile*;

Illi l-intimat jisħaq li, għall-mod kif tmexxew il-proċeduri quddiem il-Qorti tal-Maġistrati, dejjem tħarsu l-jeddijiet tar-rikorrent għal smiġħ xieraq u l-każ instema' regolarment u bla tidwir żejjed. Jgħid li kull talba li saret mir-rikorrent intlaqgħet u li qatt ma nżamm milli jibqa' jmexxi n-negozju tiegħu bla xkiel. Jissottometti li l-kwestjoni tal-ħsara fit-tagħmir li kien meħtieġ biex jinħarġu l-konklużjonijiet tar-rapport tal-espert forensiku ma jaħtix għalihom hu (jigifieri l-intimat) u lanqas il-Qorti. Il-Qorti tqis li jekk huwa tabilhaqq minnu li ħsara fit-tagħmir ma twegibx għaliha u la l-Qorti u lanqas l-Avukat Ġenerali, madankollu l-Istat ma jistax ifarfar minn fuqu r-responsabbiltà li jara, kif ingħad qabel, li t-tmexxija tal-kawża tkun garantita billi wieħed jara li l-Qrati jingħatawllhom l-istrutturi meħtieġa biex jistgħu jwettqu xogħolhom sewwa u kif imiss. F'din il-kawża, sehem l-intimat mhuwiex biss dak marbut mat-tmexxija tal-każ kontra r-rikorrent,

<sup>43</sup> Kost. 3.10.2014 fil-kawża fl-ismijiet *Daniel Alexander Holmes vs Avukat Ġenerali et*; u P.A. (Kost) TM 16.1.2015 fil-kawża fl-ismijiet *Samuel Onyeabor vs Avukat Ġenerali* (appellata)

<sup>44</sup> Ara Dok "JR1", f'paġġ. 345 – 6 tal-proċess

iżda wkoll bħala rappreżentant tal-Istat li kontra tiegħu l-istess rikorrent iressaq l-ilment ta' ksur ta' jedd fundamentali;

Illi dwar l-imġiba tar-rikorrent innifsu tul il-medda taż-żmien li l-każ dam jitmexxa, l-intimat lejament ma jqanqal l-ebda attribuzzjoni. Qari xieraq tal-atti rilevanti wkoll tixhed illi r-rikorrent ma tawwal bl-ebda mod il-proċeduri u l-Qorti, wara li fliet sewwa l-provi mressqa u qieset il-kronoloġija tal-fatti, ma ssibx li r-rikorrent kien b'xi mod ikkontribwixxa biex twal iż-żmien li ħadet il-kawża tiegħu. Min-naħa l-oħra, filwaqt li s-sehem tal-parti akkużata fil-kejl tad-dewmien ta' proċeduri kriminali jista' jkun rilevanti biex wieħed iqis jekk kienx hemm kontributorjeta' min-naħa tagħha, il-liġi ma tistenniex li l-istess akkużat jikkollabora attivament fil-proċedura li tista' twassal għas-sejbien tal-ħtija tiegħu<sup>45</sup> u lanqas ma għandu jkun kastigat li nqeda bir-rimedji kollha li tagħtih il-liġi<sup>46</sup>;

Illi, meta jitqiesu ċ-ċirkostanzi kollha tal-każ, il-Qorti tasal għall-fehma li, fil-każ konkret, kien hemm ksur tar-rekwiżit tas-smiġħ xieraq f'għeluq żmien raġonevoli minħabba d-dewmien, u għalhekk l-ewwel talba tar-rikorrent sejra tintlaqa';

Illi **dwar ir-rimedju mitlub** mir-rikorrent, il-Qorti tinnota li din il-kawża nfetħet wara li kienu ntemmu l-proċeduri kriminali. Bis-sentenza mogħtija, ir-rikorrent kien inħeles minn kull akkuża. La l-Kostituzzjoni u lanqas il-Konvenzjoni ma jfissru x'imisshom ikunu l-effetti ta' proċedimenti kriminali meta jinstab ksur tal-element tas-smiġħ xieraq fi żmien raġonevoli. Xi kittieba juru l-fehma li "*It would seem to ensue from this provision that, if the reasonable time has been exceeded and, consequently, the determination can no longer be made within a reasonable time, the proceedings would have to be stopped and the civil action and the criminal charge be declared inadmissible. However, in the Strasbourg case law a more flexible view has been adopted: 'an excessive length of criminal proceedings can in principle be compensated for by measures of the domestic authorities, including in particular a reduction of the sentence on account of the length of procedure'. ... in criminal procedures the public interest in the prosecution and conviction of the criminal may be so great that the prosecution should not be stopped for the sole reason that the reasonable time has been transgressed: another, more proportionate compensation should be awarded to the victim of the transgression*"<sup>47</sup>;

<sup>45</sup> Van Dijk, van Hoof, van Rijn, Zwaak *op. cit.*, paġ. 607

<sup>46</sup> Kost. 3.2.2009 fil-kawża fl-ismijiet *Francis Said et vs L-Avukat Ġenerali*

<sup>47</sup> Van Dijk, van Hoof, van Rijn, Zwaak *op. cit.* paġ. 611

Illi, fil-każ tal-lum, ir-rikorrent għal raġunijiet ovvjii mhux qiegħed jitlob it-tħassir tas-sentenza mogħtija fir-rigward tiegħu. Ir-rikorrent qiegħed jippretendi h̄las ta' kumpens xieraq;

Illi dwar il-kwestjoni tal-kumpens li jithallas f'każ ta' sejbien ta' ksur tal-artikolu 6 tal-Konvenzjoni, jibda biex jingħad li l-għoti ta' kumpens huwa fakultativ<sup>48</sup>, għaliex dikjarazzjoni li seħħ ksur tal-jedd ta' smiġħ xieraq waħedha tista' sservi sakemm rimedju bħal dak jista' jitqies bħala wieħed effettiv u effikaċi li jiżgura lill-parti mġarrba r-*restitutio in integrum* tal-jeddijiet tagħha<sup>49</sup>. Min-naħa l-oħra, jekk kemm-il darba l-Qorti tqis li jkun xieraq li tagħti lill-persuna mġarrba xi sura ta' kumpens dan m'għandux ikun eżerċizzju ta' komputazzjoni ta' danni bħalma jsir, per eżempju, fi proċess ċivili normali. Ingħad mill-Qrati tagħna li *“kawża kostituzzjonali għal dikjarazzjoni ta' leżjoni ta' dritt fundamentali m'għandhiex tiġi konvertita f'kawża għal danni akwiljani. Meta jiġi riskontrat dewmien skond l-artikolu 6, ir-rimedju għandu jkun, bħala regola, kumpens konsistenti f'danni morali li jkunu jirrispekkjaw id-dewmien inġustifikat, u dan indipendentement min-natura tal-kawża jew il-valur tal-proprjeta' in kontestazzjoni, u bla preġudizzju għad-danni materjali ossija reali li dak id-dewmien seta' effettivament ikkawża”*<sup>50</sup>;

Illi fil-każ tal-lum ir-rikorrent ressaq prospett maħluf li fih fisser kemm qiegħed jippretendi kumpens bħala rimedju għall-ksur ta' jedd fundamentali li minnu jilminta. Huwa fassal tali prospett fuq il-qligħ taż-żewġ kumpanniji tiegħu tul il-medda tas-snin li fihom dam miexi l-każ tiegħu quddiem il-Qrati. Dawn, imbagħad, għadda biex qasamhom fuq għadd ta' sigħat li ġabu medja ta' kumpens mitlub ta' erba' mija u tmienja u sittin euro (€ 468) kull siegħa;

Illi l-Qorti jidhrilha li fuq il-baži ta' dawn il-kunsiderazzjonijiet, il-pretensjoni tar-rikorrent ma tistax tintlaqa'. Fl-ewwel lok, kif tajjeb jissottometti l-intimat, ir-rikorrent ma twaqqaf fl-ebda h̄in milli jkompli n-negozju tiegħu tul iż-żmien kollu li damet miexja l-kawża tiegħu. Fit-tieni lok, il-prospett jidher li nħadem fuq qligħ registrat minn żewġ kumpanniji tal-istess rikorrent. Jekk inhu hekk, dan ifisser li, bil-proċeduri u mingħajrhom, ir-rikorrent baqa' għaddej b'saħħtu fin-negozju tiegħu u tant mar tajjeb li, sena wara l-oħra, irregistra qligħ. Fit-tielet lok, ir-rikorrent naqas li jfisser kif il-qligħ ta' żewġ kumpanniji (persuni legali distinti minnu) jissarraf fi kriterju tal-ħsara psikoloġika u l-isem ħażin li

<sup>48</sup> K. Reid *A Practitioner's Guide to the European Convention on Human Rights* (3<sup>rd</sup> Edit, 2007) § III-001, paġ. 603 – 4

<sup>49</sup> Kost. 11.8.2003 fil-kawża fl-ismijiet *John Buġeja vs L-Avukat Generali et*

<sup>50</sup> Kost. 3.2.2009 fil-kawża fl-ismijiet *Gasam Enterprises Limited vs Awtorita' ta' Malta dwar l-Ambjent u l-Ippjanar*

huwa jgħid li waqgħu fuqu minħabba l-proċeduri kriminali mnedijin kontrih;

Illi għalhekk, fid-dawl ta' dawn il-kunsiderazzjonijiet u wara li qieset il-kriterji mħaddmin mill-Qorti ta' Strasbourg u mill-Qrati tagħna<sup>51</sup>, hija tasal għall-fehma li għall-ksur tal-jedd imġarrab mir-rikorrenti ma tgħoddx biss id-dikjarazzjoni tal-ksur iżda lanqas għandha ssir likwidazzjoni ta' danni kif isir fi proċediment ordinarju f'azzjoni għad-danni. Issib li jkun rimedju xieraq jekk ir-rikorrent jingħata kumpens morali. Meta qieset iċ-ċirkostanzi kollha tal-każ, il-Qorti waslet għall-fehma li dan il-kumpens għandu jkun ħlas fis-somma ta' tlitt elef (€ 3,000) li l-intimat irid jagħmel tajjeb għalihom fil-kwalita' tiegħu ta' legittimu rappreżentant tal-Istat;

Illi għalhekk, il-Qorti sejra tilqa' t-tieni u t-tielet talbiet billi tordna lill-intimat iħallas lir-rikorrent is-somma msemmija bħala kumpens morali;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

**Tilqa' l-ewwel talba** tar-rikorrent u ssib li l-mod kif tmexxa s-smiġħ tal-kawża tiegħu quddiem il-Qorti tal-Maġistrati ġab dewmien mhux mistħoqq fil-liġi, u li l-imsemmi dewmien jissarraff fi ksur tal-jedd tiegħu għal smiġħ xieraq f'għeluq żmien raġonevoli skond l-Artikolu 6(1) tal-Konvenzjoni;

**Tilqa' t-tieni talba** tar-rikorrent billi tillikwida d-danni morali għall-ksur minnu mġarrab fis-somma ta' tlitt elef euro (€ 3,000) u **tilqa' t-tielet talba** billi tikkundanna lill-intimat iħallas lir-rikorrent dik is-somma bħala kumpens għal tali ksur; u

**Tordna** lill-intimat iħallas ukoll l-ispejjeż tal-kawża

## < Sentenza Finali >

-----TMIEM-----

<sup>51</sup> Ara, per eżempju, P.A. (Kost) GV 27.2.2009 fil-kawża fl-ismijiet *Henry Cassar vs L-Avukat Ġenerali* u Kost. 12.2.2010 fil-kawża fl-ismijiet *Francis Said vs L-Avukat Ġenerali*